

፪ ሰንበት ዘጽጌ

ጥቅምቲ 7 2014 ዓ.ም. (10/17/2021)

ምስ ማርያም ንአምላኽ መሪጽካ ምኽአል

መዝሙር: ኪነ ጥበቡ መንክር ውዕጹብ... ሥራሕ ጥበቡ ዘገርምን ዘደንቕን
እዩ፥ እቲ ኣብ ሰማይ ሰማያት ዘሎ ኣባና ምሕረቱ ገለጸ ንሰማይ ብኸዋኸብቲ
ኣብሪሁ ዝኸለሎ፥ ንምድሪ ብጽፋይ ዕምባባ ዘገጸ፥ ሰንበት ከም ንቡር ክዕርፉ
ምእንቲ ዝሰርዐ፥ መአዛ ቅዱሳን ከም ኸቱ ሊሊ ኣብ ቆላታት፥ ቃርፋን
ናርድስን ዓምበቡ።

ንባባት: ዕብ 4፡12-13፥ 1ጴጥ 1፡17-ፍ፥ ግ.ሓ. 17፡2-ፍ፥ ማር 10፡17-30።

ምስባክ: ተዘክር እግዚአ ከመ መሬት ንሕነ ሰብእስ ከመሳዕር መዋዕሊሁ ወከመ ጽጌ
ገዳም ከማሁ ይፈሪ። ኦ ጎይታ መሬት ምጂና ዘክር፥ ሰብ ከም ሳዕሪ ምጂኑ
መዋዕሉ ከም ዕምባባ በረኻ ከምኡ ከም ዝፈሪ ዘክር።

ካልኣይ ሰንበት ዘጽጌ ፍሉይ ኣብነት ማርያም ተኸቲልና ንአምላኽ ክንመርጽ እሞ ቅዱስ ሕይወት ክንመርሕ ዝሕግዘና ሰንበት እዩ። ማርያም ነፍሰይ ንእግዚአብሔር ተዕብዮ ክትብል እንክላ ኣብ ኣምላኽ ዘልኦ እምነት ንምግላጽ እዩ። ንሳ ብመልኣኽ ንዝተነግራ ጉዳይ ድሕነትና ንትሱብእት ወልደ እግዚአብሔር ሕራይ ኢላ ተቐቢላ፥ ኣብ ምድራዊ ሕይወት ወዳ ክሳብ መወዳእታ ኣብ መስቀል ሞቱ ከይተረፈ ኣሰንያቶ ነዚ ኹሉ ዘኸኣላ እምነታ እዩ።

መልሲ ሕይወትና ኣብቲ ማርያም ምስ ኣምላኽ ዝሃበቶ ክንሰርዕ እንተ ኸኣልና መገዲ ድሕነት ጸሪግና ኣሎና ማለት እዩ፥ ናይ ሎሚ ንባባትና ኣብዚ መሰረት ገርና ጉዳይ ድሕነትና ከሰክፈና ከምዘለዎ ክንሓስብ እሞ ካብቲ ዝነኣሰ ካሳብ እቲ ዝዓበየ ኣፍደገ ሰማይ ዝዓጽወልና ኩሉ ሓዲግና ንኢየሱስን ማርያምን ክንሰምዕ ስንድዋት ንኹን።

ኣብ ናይ ሎሚ ወንጌል ሓደ ሃብታም ጎበዝ ብኹሉ ዝተዓወተ ግን ጉዳይ ዘለዓለማዊ ድሕነቱ ዕርቡን ክህብ ዝደለ ከምኡ ርግጻኛ ዋሕስ ክሕዝ ኢሉ ኣብ ኢየሱስ ቀሪቡ መምህሪ ዘለዓለማዊ ሕይወት ክወርስሲ እንታይ እግበር እናበለ ኣብ ቅድሚ ኩሎም ምስኡ ዝነበሩ ሓቲቱ።

ኣብቲ ኢየሱስ ዝሃዐ መልሲ እንተ ረኣና ሰለስተ ነገራት ንዕዘብ፡

- ኢየሱስ ምስ ሓደ ክስዕቦ ዝደሊ ሰብኣይ ተራኺቡ እንታይ ክገብር ከምዘልኦ ከም ዝነገሮ።
- ኢየሱስ ነርድእቱ ብዛዕባ ሃብትን ኣብ ጉዕዞ ዘምጽኦ ጸገማትን ብዙሕ መምርሒታትን ከም ዝሃበ።
- ናይ ሓደ እሙን ተኸታሊ ክርስቶስ ኣብ መወዳእታ ዝውሃዐ ዓስቢ ከም ዝነገረን።

ኣብ ሰለስቲኡ ሃብቲ ኣብ ጉዕዞ ሕይወት እሙን ተኸታሊ ክትከውን ዓቢ ዕንቅፋት ክኸውን ከም ዝኸኣል ግን ነቶም ብዓቢ ትዕግስቲ ተልእክኦም ብጽቡቕ ዝፍጽሙ ዓስቦም ልዕሊ ዝኾነ መስዋዕቲ ከም ዝኾነ ነገሩ።

ኢየሱስ ነዚ ሰብ ኣብ መገዲ ክኸይድ እንከሎ እዩ ዝረኸቦ፤ እዚ ኣብ መገዲ ዝብል ኣብ ወንጌል ፍሉይ ትርጉም ኣለዎ፤ ኣብ መገዲ ሕይወትና እዩ ዘስምዕ ከምኡ መብዝሕትኡ ተአምራታቱ ኣብ መገዲ እዩ ገርዖ፤ ዕውራት፤ ለምጻማት፤ ንዜከዎስ፤ ንሰብ ኤማሁስ. . . ኣብ መገዲ እዩ ረኺብዎም። ኣብ መገዲ ኩሉ ክርከብ ይክእል ንኣና እውን ኣብ ጉዕዞ መገዲ ሕይወትና ክንረኸቦ ይደልዩና እሞ ሎሚ እንተ ረኸበናኸ እንታይ ምሓተትናዮ? ኣብ መገዲ ጉዕዞ ሕይወትና ዋሕስ ከሊኡና ዘሎ እንታይ ኣሎ? ኣብ መገዲ እና ተጓዓዘኩ ምስ መን እራኽብን እዛረብን? እዘን ካልእን ክንሓስብ ጠቓሚ እዩ።

እዚ ኣብ መገዲ ምስ ኢየሱስ ዝተራኸበ ሰብ **ኣታ ሕያዋይ መምህር** እናበለ እዩ ሕቶኡ ጀሚሩ። ምናልባት ኣድህቦ ክረክብ ወይ እውን ባህሊ ናይ እዋኑ ክኸውን ይኸእል ኢየሱስ ግን ብቀጥታ ኣብ መልሱ እዩ ኣትዩ። ትእዛዛት ሓሉ ኢልዎ፤ እዚ ኸኣ ትእዛዛት መሰረት ናይ ኩሉ ርክብ ምስ ኣምላኽ ስለ ዝኾኑ እዩ። ኢየሱስ ዝጠቐሰም ትእዛዛት ነቶም ንብጻይና ዝርእዩ ጥራሕ እዩ፤ ግን ስለምንታይ ንሓደ ዋሕስ ዘለዓለማዊ ሕይወት ከረጋግጽ ንዝሓትት ኣብቲ መስርዕ ብኣይትቕተል ዝብል ጀሚሩ፤ ብዝኾነ ኣብዚ እንርእዩ ምስ ሰብ ከማና ዘሎና ርክብ ወሳኒ ድሕነትና ምጂኑ ክገልጽ ኢሉ እዩ።

እዚ ሰብ ኣብ ኢየሱስ ቀሪቡ ፍጹም ክኸውን ዘለዓለማዊ ሕይወት ክረክብ ቀሪቡ። ኣብ ኢየሱስ ምቕራቡ ዝበለጸ እዩ ምኽንያቱ ዝበለጸን ጠቓሚናን መልሲ ስለ እንረክብ። ኣብ ኢየሱስ ከመጽኦ ዝኸኣላ ኣእጋር ንእኡ ክጥምታ ዝኸኣላ ኣዲንቲ ንሓቂ ክረኸባ ርሑቓት ኣይኮናን። ንዝኾነ ከቢድን ክንርድኦ ዘይንኸእል ሕቶታትና ኣብ ኢየሱስ ነቕርቦ ሽዑ ኣዕጋቢ መልሲ ክንረክብ ኢና። ሓንቲ ጸገም እትኾነና ንሕና ከም እንደልዩ ጥራሕ ክኾነልና ኣይንጸበ ኢየሱስ ዝደልዩ እውን ክንጸበ ይግብኣና ምኽንያቱ ብዙሕ ጊዜ ድላይና እምበር ድላይ ኢየሱስ ክኸውን ኣይንደልን ኢና። ኢየሱስ ንዝብለና ክንሰምዕ ክንቅበል ስንድዋት ክንከውን እንከሎና ነቲ ከቢድ መልሲ ክንቅበል እንከሎና ክንሕጎስ ኢና።

እዚ ሰብኣይ ብሓቂ ጽቡቕ መዕበያ ዝረኸበ ወለዱ ንኹሉ ዘምሃርዎ እዩ ነሩ። ንትእዛዛት ካብ ንእስነቱ ጀሚሩ መምርሒ ሕይወቱ ገሩ ዝነብር ዝነበረ እዩ። ወንጌል ኢየሱስ ከኣ ጠሚቱ ፈተዎ ይብለና። ኢየሱስ ክጥምት እንከሎ ውሽጣዊ ሕይወትና ይርኢ እንጉዳዩን እንነብርን ዘሎና ይርኢ። እሞ ኣባይ እንተ ዝጥምት እንታይ ምርኣየ? ጠሚቱ ምፈተወኒዶ ወይስ ዘየፍቱ ነገራት ምርኣየ? ሓደ ካብቲ ኣብ ሕይወትና ክንገብር ዘሎና ከም ሰብ መጠን ነቲ መሰረታዊ ነገራት ኣመንቲ ዘብለና ክንፍጽም ኣሎና። እዚ ሰብ እዚ ሕይወቱ ብቕኑዕ መገዲ ይመርሕ ነሩ እንተ ኾነ ሓንቲ ነገር ተሪፋቶ ነራ። ሓንቲ ጎዲላትካ ኣላ ኪድ ዘሎካ ኩሉ ሼጥካ ንድኻታት ሃብ ኣብ ሰማይ ድማ ሃብቲ ክትረክብ ኢኻ እሞ ንዓ ስዓበኒ እናበለ መጻዋዕታን ክገብር ዘለዎ ነገርዎ። ክቕበሎን ክሰምዖን ዘይደሊ ነገር ኣልዒልሉ ሽዑ ንመጻዋዕታን ንኸገብር ዝነገር ሓዲጉ እኳድኦ ሓዚኑ ከይዱ።

ሰባት ንድለትናን ስምዒትናን ጥራ ክንርኢ ምስ ጀመርና ንመገዲ ኣምላኽ ምስ ሓደግና ክንቅበል ክንሰምዕ ይጽግመና። ኣብ ልበይ ቀዳምነት ሂበ ሰሪዐዮ ዘሎኹ እንታይ ኣሎ? ኣብ ኣምላኽ ዝመልስኒ ከይቅበል ዓጊቱኒ ዘሎ እንታይ ኣሎ ኢልና ክንሓስብ ኣድላዩ እዩ። እምበር ኣምላኽስ ንነፍሲ ወከፍና ክንገብር ዝግብኣናን ክንሰምዖን ካብ ምንጋር ዓዲ ኣይወዓልን ኣሎ።

ኢየሱስ ብፍሉይ ክንገብር ዝደልዩና ነገራት ኣሎ። ንርእስና ክንርኢ እንተ ኸኣልና ምናልባት ኣብ ኪዳናዊ ሕይወትና ንዘሎ ጸገም ክንፈትሕ ክንገብር ዝግብኣና፤ ምስ ሰባት ዘሎና ርክብ፤ ኣብ

ግላዊ ጠባያትና ግብርና መንፈስና ኮታ ነፍስወከፍ ንርእስና ክንርኢ እንተ ኸኣልና ክንጠቅይ ክንቅይድ ዘሎና ነገራት ኣሎና።

ሥጋና ባህርና ንዝለመዶ ነገር ክጠቅይ ወይ እውን ክቅይር ቀሊል ኣይኮነን። ባህርና ኣይስግርን ዝብል ባህሪ ዘለዎ እዩ ምስኡ ሰይጣን ጸላኢና ክዕወተልና ካብ ኣምላኽ ክፈልየና ንሰናይ ንድሕነትና ከይንመርጽ ኣበርቲዑ እዩ ዝቃለሰና ሽዑ ንጥቅን ንድሕነትን ከይንመርጽ ልብናን ዓይንናን ሸፊኑ ካብ በረኸት መርገም ካብ ፍቕሪ ክሕደትን ምፍልላይን ካብ ምሕረት ምሃብ ከም እንጭኻኸን ይገብረና ስለዚ ምስ ንርእስናን ሰይጣንን ውግእ ክንእውጅ ሽዑ ንዓወት ክርስቶስ ክንሳተፍ ኢና።

ኢየሱስ ንኹሉ ሃብቲ ሓዲጉ ክስዕቦ እሞ ሽዑ ዋሕስ ዘለዓለማዊ ሕይወት ክረክብ ከምዝኸእል ነገርዎ። እቲ ሰብኣይ ግን ብዙሕ ሃብቲ ስለ ዝነበሮ በቲ ዝተዋህቦ ቃል ሓዚኑ እናነሃዩ ከይዱ። ኣብ እዋን ኢየሱስ ዝነበረ ርድኢት ሃብቲ ምልክት በረኸትን ፍቕሪ ኣምላኽን እዩ ነሩ። በዚ ምኽንያት እዩ ኢየሱስ ብሃብቲ ንዝኣምኑ ኣብ መንግስተ ሰማይ ምእትው ክንደይ ጭንቂ እዩ ሃብታም ናብ መንግስቲ ኣምላኽ ካብ ዝኣቱስ ገመል ብዓይኒ መርፍእ ኪቃልፍ ይቐልል ምስ በሎም ሰማዕቱ መን ድኣ ኹን ኪድግን ይኸእል እናበሉ ተገሪሞም። ኢየሱስ ናብኣቶም እናጠመተ ብሰብ ኣይክኣልን እዩ ብኣምላኽ ግን ከምኡ ኣይኮነን፤ ስለምንታይ ብኣምላኽ ኩሉ ነገር ይክኣል እዩ እናበለ ንኹሉ ነገር ብመገዲ ኣምላኽ ክርእይዎ ነገርዎም።

ኣብ ታሪኽ ብዙሓት ንኣምላኽ ከይክተሉ ዕንቅፋት ዝኾኖም ንኹሉ ሃብቲ ክጠቅሙ ስለ ዘይክኣሉ እዩ። እቶም ንመጻዕዕታ ኣምላኽ ዝተቐበሉ እንተ ረኣና ኣብ ታሪኽ ይዝከሩ ከምኡ ኣብ ጉዳይ ድሕነት ደቂ ሰብ ዓቢ ተራ ተጻዊቶም። እቶም ንሃብቶም ክጠቅሙ ዘይክኣሉ ግን ምስ ታሪኽም ተቐቢሮም ኣይዝከሩን እውን። ሰብ ታሪኽ ሰራሕ ክብሃል እንተ ኹይኑ ኣብ ድሕነት ሰባት እንተ ኣበርከተ ኣብ ሕይወት ሰባት ንኣምላኽ ከምዝመርጹ እንተገበረ እዩ። ኣብ ዓለምና ግን ብኣንጻሩ እዩ እኳድኦ ገለሰ ብዝገብርዎ ክፍኣትን ግፍዕን መጠኑ ታሪኽ ዝገበሩ ዝመስሎም ኣለዉ ብፍላይ ኣብ ፖሎቲካዊ ዓለም። ግፍዕን ጭቆናን ከምኡ ማእሰርትን ውርደትን እንተ ኣብዝሉ ዝያዳ ንጥቅ ዘተግበሩ ይመስሎም። ዓለምና ሎሚ ፍቕሪ ሰላም ውሒድዋ እትሳቐ ዘላ ሰብ ንኣምላኽ ምምራጽ ኣብዩ ንርእሱን ንዓቕሙን ሃብቱን ጥራሕ ስለ ዝመረጸ እዩ፤ እንተ ኹን ኣምላኽ ንኣኡ ክንመርጽ ንመገዱ ክንስዕብ ከሎና ዝያዳ ኣብኡ ከም እንቐርብ ደጋጊሙ ነገሩና እዩ።

እግዚአብሔር ንሙሴ ክጽውዖ እንከሎ ክልተ ምርጫ ሂብዎ፤ ሓንቲ ሱቕ ኢልካ ንመጻዕዕታ ኣምላኽ ነጺግካ ኪድ ካልኣይ ፈርዖን ከኣ ኹን። ካልኣይቲ ንኹሉ ዘሎካን ንፖሎቲካዊ ስልጣን ሓዲግካ ንመገዲ ኣምላኽ ሰዓብ ኢሉ ሓቢርዎ። ሙሴ ንካልኣይቲ መሪጹ ንህዝበ እስራኤል ካብ ባርነት ኣውጺኡ በዚ ኸኣ ሓደ ካብቶም ኣዕኩድ ታሪኽ ድሕነት ኮይኑ ይዝከር። እዚ እዩ እቲ ዝረኸቦ ዓስቢ።

ኢየሱስ ንኹሎም ክስዕብዎን መጻዕዕትኡ ክቐበሉ ዝደልዩ እሞ ኣብ ታሪኽ ቤተ ክርስትያኑ ክሳተፉ ዝደልዩ ንዘቐርበሎም መጻዕዕታ ክቐበሉ ሽዑ ኣብቲ ህያው ዝክሪ ኣባላት ከምዝኾኑ ይነግሮም። ወንጌል ነዚ ሰብኣይ ንመጻዕዕታ ምቕባል ዝኣበዩ ሽሙ ብዳግም ኣይዝክሮን ሃብቱ ንዕብዮቱ ይውስነሉ ስለዚ ኣብ ታሪኽ ቦታ የብሉን።

ኣብ ታሪኽ ብዙሓት ሰባት ንሃብቶም መጋበሪ ኣምላኽ ክገብርዎ ንርኢ። ሓንቲ ከይተመርጸዎት ዕድሚኦ ክሕለፈት እንግሊዛዊት Mary Guthre Essame ዝተባህለት ጥሮተኛ ነርስ ኣብ ሓደ ኣረጊት ገዛ፤ ብዙሕ ጽቡቕ ክዳውንቲ ዘይትኸደን ዝኣረገ ኣሳእን ዝነበራ ኣብ ከባቢኦ ዝነበሩ

ዝፈልጥዎ ክሳብ ክንድዚ ሃብታም ምዃና ይፈልጡ አይነበሩን። ድሕሪ ሞታ ኣብ ዝተረኸበ ለበዋ ከም ዝሕብሮ 10 ሚልዮን ንገበርቲ ሰናይ ሂባ። ከምዚኣ ዝበሉ እዮም ትርጉም ሃብቲ ዝፈልጡ።

ኢየሱስ ነቲ ሕይወት ዘለዓለም ክወርስ ዝሓተቶ ኣብ ሕይወት ናይ ሓደ ሃብታም ሰብ ክልተ ነገራት ከም ዝኸወልእ ሓቢሩ። ኣብ ልዕሊ ድኻታት ፍቕርን ሓልዮትን የብሉን ከምኡ ንሃብቱ ምስቶም ዘይብሎም ወይ ጽጉማት ክካፈል አይደልን እዩ። ኢየሱስ ከም ዝብሎ ሓቀኛ እምነት ዝግለጸ ኣብ ምክፋል እዩ እምበር ኣብ ምዕቋር አይኮነን። ጥዑይ አማናይ ንሕግን ስርዓትን ዝሕሉ ጥራይ አይኮነን፤ ንሃብቱ ምስ ካልእ ዝሳተፍ፤ ንክእለቱ ኣብ ሓገዝ ካልኣት ዘውዕል ብዝያዳ ምስ ጽጉማት። ሎሚ ንነፍስወከፍና ኣብ ርእስና ኣቲና ንኢየሱስ ብዘይ ዝኾነ ቅድመ ኩነትዶ እስዕቦ አሎኹ። ምናልባት ቀዳምነት እንህቦ ሃብትና ክእለትና፤ ስራሕና፤ ጥዕናና፤ ወይ እውን ዝናና ከይከውን፤ እዚ ኹሉ ግን ምስ አምላኽ ዘራኽብ አይኮነን ምስ ርእስና ጥራሕ እዩ ዘራኽበና ስለዚ እሙናት ክርስትያንን አርድእትን ክንከውን ነዚ ኹሉ በቲኽና ምስ ካልኣት እናተኻፈልና ንንበር።

ኣብ ክርስቶስ ቀሪባና ዝብለና ንስማዕ፤ ኣብ ዝኾነ ካብ ንክርስቶስ ምስዓብ ዝዕንቅፈና ክንድሕን ከአ ሓግዘና ንበሎ። ውሳኔና ክንስዕቦ እምበር ካብኡ ክንርሕቕ አይኹን።

አባ ንጉሠ ፍሥሓ